

प्रस्तावना,

नेपालको सशस्त्र प्रहरी बल (संगठन) मा अनवरतरूपमा सेवा गरी उक्त संगठनको ऐन, नियममा भएको व्यवस्था अनुसार सम्मानपूर्वक अवकाश प्राप्त गरेका सशस्त्र प्रहरी कर्मचारीहरूका बीचमा समानताका आधारमा एकता, भातृत्व, सहयोग र सद्भावनाको अभिवृद्धि गराउने । आफ्नो हितको संरक्षण गर्ने, संघका समस्त सदस्य र तिनका आश्रित परिवारहरूको बौद्धिक, नैतिक, सामाजिक र आर्थिक स्तरको अभिवृद्धि हुने खालका विभिन्न गतिविधिहरू संचालन गर्ने । त्यस्तै सामाजिक सेवा र राष्ट्रको शान्ति र सुरक्षा सुदृढीकरणमा अनुभवको आधारमा सक्दो योगदान पुऱ्याउन नेपाल सरकार सशस्त्र प्रहरी बल लगायत सम्बद्ध निकायहरूसँग द्विपक्षीय एवम् बहुपक्षीय आपसी सहयोग आदान प्रदानका लागि समेत निरन्तर सहकार्य गर्दै खारिएको अनुभवी एवम् परिपक्व जनशक्तिलाई राष्ट्र हितमा संगठित गर्ने । संगठित शक्तिलाई विश्वव्यापी प्रजातान्त्रिक मूल्य, मान्यताअनुरूप नेतृत्व एवम् संचालन गर्ने उद्देश्य सहित एउटा अनुसाशीत, सशक्त, गतिशील एवम् प्रभावकारी संस्थाको आवश्यकता महसुस गरी निमार्ण गरिएको विधान, नेपालको संविधान तथा प्रचलित कानून बमोजिम मिति २०६४ साल आश्विन २७ गते जिल्ला प्रशासन कार्यालय काठमाण्डौंमा सिरियल नम्बर ४६० मा दर्ता गरी नेपाल पूर्व सशस्त्र प्रहरी संघमा लागु गरिएको छ । नेपाल पूर्व सशस्त्र प्रहरी संघको कार्य क्षेत्र नेपालभर नै रहनेछ । संघको विस्तार विकासको क्रममा गठीत विभिन्न तहका संघहरूलाई मुलुकको प्रचलित कानून अनुसार सम्बन्धित स्थानिय निकायहरूको सहमतिमा संघको दर्ता गराइनेछ भने विधानको हकमा केन्द्रीय तह देखि गठित सबभन्दा तल्लो तहसम्म पनि एउटै विधान लागु हुनेछ । साथै यो संस्था दर्ता ऐन २०३४ को अधिनमा रहि तर्जुमा गरिएको छ ।

परिच्छेद - १

(१) संक्षिप्त नाम र प्रारम्भ :-

(क) यस संघको विधानको नाम “नेपाल पूर्व सशस्त्र प्रहरी संघको विधान २०६४” रहने छ ।

(ख) यो विधान जिल्ला प्रशासन कार्यालयमा दर्ता भएको मिति देखि नेपाल पूर्व सशस्त्र प्रहरी संघका सदस्यहरू माथि लागु हुनेछ ।

(ख) १ नेपालको संविधान २०७२ अनुसार प्रदेश र प्रदेश अन्तर्गत रहने जिल्ला तथा स्थानिय तहसम्म संघको गठन गर्नु पूर्व सम्बन्धित स्थानिय अधिकारीको स्विकृति लिनुपर्ने छ ।

(ग) संघको केन्द्रीय कार्यालय काठमाण्डौंमा रहनेछ ।

(ग) १ प्रदेश तथा जिल्ला संघहरू गठन भएपछि उक्त संघहरूको सम्पर्क कार्यालय पूर्व स्विकृति लिई सम्बन्धित प्रदेश तथा जिल्लाको सदरमुकाम भएको स्थानहरूमा नै रहने छन् ।

(घ) संघको चिन्ह र भण्डा अनुसूचि १ मा उल्लेख गरे बमोजिम हुनेछ ।

(घ) १ संघको चिन्ह र भण्डा मुलुकभरी नै एउटै प्रयोग हुने छ ।

(ङ) संघको अस्तित्व : यस नेपाल पूर्व सशस्त्र प्रहरी संघ एक अभिच्छिन्न, उत्तराधिकारवाला, संगठित, स्वशासित, गैरराजनैतिक तथा गैर सरकारी, समाजिक संघ हुनेछ भने प्रचलित कानुनी व्यवस्थाको प्रतिकुल नहुने गरी वर्गीय हकहितका लागि विभिन्न गतिविधिहरू संचालन गर्नुका साथै मानवीय र सामाजिक सेवाका विभिन्न क्षेत्रमा पनि परोपकारी कार्य गर्ने भएकाले यो संघ बहुउद्देश्यीय पनि हुनेछ ।

(२) परिभाषा :- विषय वा प्रसंगले अर्को अर्थ नलागेमा यस विधानमा :-

(क) “विधान” भन्नाले नेपाल पूर्व सशस्त्र प्रहरी संघको विधान २०६४ लाई सम्झनु पर्दछ ।

(ख) “संघ” भन्नाले यस विधानको नियम तथा विनियम अन्तर्गत रही नेपाल राज्य भित्र गठित जुनसुकै तहको नेपाल पूर्व सशस्त्र प्रहरी संघलाई सम्झनु पर्दछ ।

(ग) “परिषद्” भन्नाले नेपाल पूर्व सशस्त्र प्रहरी संघको केन्द्रिय, प्रदेश परिषद र प्रदेश अन्तर्गत जिल्ला तथा स्थानिय तहसम्म गठन हुने विभिन्न स्तरका परिषदलाई सम्झनु पर्दछ ।

(घ) “पूर्व सशस्त्र प्रहरी” भन्नाले नेपाल सशस्त्र प्रहरी बलको आधारभूत तालीम प्राप्त गरेका वा नेपाल प्रहरी वा नेपाली सेनाबाट स्थानान्तरण भई सशस्त्र प्रहरी बलको कर्मचारी भए पछि अवकाश प्राप्त गरेका सशस्त्र प्रहरीलाई सम्झनु पर्दछ ।

(ङ) “पार्षद” भन्नाले नेपाल पूर्व सशस्त्र प्रहरी संघको केन्द्रिय, प्रदेश परिषद र प्रदेश अन्तर्गत जिल्ला तथा स्थानिय तहसम्म गठन हुने विभिन्न स्तरका परिषदका सदस्यलाई सम्झनु पर्दछ ।

(च) सक्रिय सदस्य भन्नाले वार्षिक रूपमा नविकरण गर्ने गरी संघमा आवद्ध भई तोकिएको शुल्क तिरी सदस्यता लिएको सदस्यलाई सम्झनु पर्दछ ।

(छ) आजिवन सदस्य भन्नाले एक पटक तोकिएको शुल्क तिरी (जीवनभर तिर्न नपर्ने गरी) संघमा सक्रिय रहेका सम्मानित सदस्यहरूलाई सम्झनु पर्दछ ।

(ज) मानार्थ सदस्य भन्नाले अवकाश प्राप्त सशस्त्र प्रहरी बाहेकका संघको सदस्यता लिएका स्वदेशी तथा विदेशी विशिष्ट महानुभावहरूलाई सम्झनु पर्दछ ।

- भ) साधारण सदस्य भन्नाले सशस्त्र प्रहरी बलबाट सम्मानजनक रूपमा अवकाश प्राप्त गरेका तर संघको सदस्य लिन नभ्याएका सशस्त्र प्रहरी कर्मचारीहरूलाई सम्झनु पर्दछ ।
- त्र) पदाधिकारी भन्नाले कार्यकारीणी समितीका अध्यक्ष, उपाध्यक्ष, महासचिव, सचिव, कोषाध्यक्ष र सह-कोषाध्यक्षलाई सम्झनु पर्दछ ।
- ट) सल्लाहकार भन्नाले संघको लागि विशेष योगदान दिन सक्ने भनि कार्य समितिले सल्लाहकारमा मनोनयन गरेका विशिष्ट व्यक्तित्वहरूलाई सम्झनु पर्दछ ।
- (ठ) “स्थानीय तह” भन्नाले जिल्ला समन्वय समिति, महानगरपालिका, उपमहानगरपालिका, नगरपालिका, गाँउपालिका र वडा कार्यालयहरूलाई समेत सम्झनु पर्दछ ।
- (ड) स्थानिय अधिकारी भन्नाले सम्बन्धित जिल्लाका प्रमुख जिल्ला अधिकारीलाई सम्झनु पर्दछ ।
- (ण) “पूर्व राष्ट्रसेवक संगठन राष्ट्रिय समन्वय परिषद्” भन्नाले निजामति, सेना, सशस्त्र प्रहरी र प्रहरीका पूर्व संघ/संगठनहरूबाट विधिवतरूपमा स्थापित छाता संगठन परिषद्लाई सम्झनु पर्दछ ।
- (त) “परिवार” भन्नाले प्रचलित कानूनले परिवार भनि परिभाषित गरेका परिवार भित्रका सदस्यहरूलाई सम्झनु पर्दछ ।
- (थ) “काठमाण्डौ उपत्यका” भन्नाले राज्यको राजधानी एवम् सुरक्षा र प्रशासनिक विकासको आधारमा छड्याईएका काठमाण्डौ, ललितपुर र भक्तपुर ३ जिल्लाहरूको भू-भागलाई सम्झनु पर्दछ ।
- (द) अवकाश प्राप्त भन्नाले पदावधि, सेवाअवधि र उमेरको हद पुरा गरेका, कानून अनुसार तोकिएको निश्चित अवधि सेवा गरी निवृत्तिभर र उपदान प्राप्त गर्ने अधिकार प्राप्त गरी स-सम्मान रूपमा सशस्त्र प्रहरी बल, नेपालको सेवाबाट अलग भएका व्यक्तित्वहरूलाई सम्झनु पर्दछ ।
- (ध) “संघिय प्रदेश” भन्नाले नेपालको संविधानले निर्दिष्ट गरेको राजनीतिक तथा प्रशासनिक रूपमा विकास गरिएको संघिय प्रदेशहरू र केन्द्रीय राजधानी रहेको उपत्यकाको विशेष भु- भागलाई समेत सम्झनु पर्दछ ।
- (न) “क्षेत्र” भन्नाले संघिय संरचना अनुरूप गठित प्रदेशहरू भित्र राखिएका जिल्ला स्थानहरूको भौगोलिक भुभागको क्षेत्रफललाई सम्झनु पर्दछ ।
- (प) कार्यकारी सदस्य भन्नाले: कार्यकारीणी समितीका सम्पूर्ण सदस्यहरूलाई सम्झनु पर्दछ ।
- (फ) संरक्षक भन्नाले: सशस्त्र प्रहरी बलका बहालवाला संगठन प्रमुख लाई सम्झनु पर्दछ ।
- (व) निवर्तमान अध्यक्ष भन्नाले: संघको बहालवाला अध्यक्षलाई पदभार बुझाई अध्यक्ष पदबाट हटेको व्यक्तित्वलाई सम्झनु पर्दछ ।

परिच्छेद -२

(३) उद्देश्य :- नेपाल पूर्व सशस्त्र प्रहरी संघका उद्देश्यहरू निम्न बमोजिम हुनेछन् :-

- (क) यो संघ गैर नाफामुलक, गैरराजनीतिक तथा मुनाफारहित बहुउद्देश्यीय जनहितकारी सामाजिक संस्था हुनेछ ।
- (ख) संघले अवकाश प्राप्त सशस्त्र प्रहरीका आश्रित, बाल बालिका तथा जेष्ठ नागरिकको सुरक्षा, शिक्षा, स्वास्थ्य र सर्वाङ्गीण विकासमा सहयोग पुऱ्याउने प्रयास गर्नेछ ।
- (ग) संघमा आवद्ध सेवानिवृत्त सशस्त्र प्रहरीहरूले सेवामा रहँदा आर्जेको अनुभव, ज्ञान, सीप योग्यता र दक्षतालाई राष्ट्रिय स्वतन्त्रता सार्वभौमिकताको रक्षाका साथै जेष्ठ नागरिक, मानसिक तथा शारिरीक रूपमा अशक्त बालबालिका लगायत अवकाश प्राप्त सशस्त्र प्रहरीहरूका परिवारका हकहित एवं संरक्षण र सेवामा सहयोग गर्न संगठित रूपमा यो संघ प्रयासरत हुनेछ ।
- (घ) जेष्ठ नागरिकहरू, पूर्व राष्ट्रसेवक, उनीहरूको परिवार एवं मुलुकका पिछडीएका वर्गलाई सहयोग र स्वरोजगारीका लागि विभिन्न किसिमका आयमुलक योजना तालिम र कार्यक्रमहरू संचालनका लागि प्रयास गर्नेछ ।
- (ङ) संघले अवकाश प्राप्त सशस्त्र प्रहरी कर्मचारीहरूका बीच समाजका विविध कल्याणकारी कार्यका साथै एकता, भातृत्व, आपसी सहयोग र सद्भाव अभिवृद्धि गर्दै राष्ट्र र समाजप्रति उत्तरदायित्वबोध गर्ने र गराउनेछ र राष्ट्रिय अखण्डता, राष्ट्रिय हित, अक्षुण्णता सार्वभौमिकताको जगेर्ना र राष्ट्रिय सुरक्षा कायम गर्नमा सहयोगीको रूपमा भूमिका खेल्ने प्रयास गर्नेछ ।
- (च) संघले अवकाश प्राप्त सशस्त्र प्रहरी कर्मचारीहरूका बीच समाजका विविध कल्याणकारी कार्यका साथै एकता, भातृत्व, आपसी सहयोग र सद्भाव अभिवृद्धि गर्दै राष्ट्र र समाजप्रति उत्तरदायित्वबोध गर्ने र गराउनेछ र राष्ट्रिय अखण्डता, राष्ट्रिय हित, अक्षुण्णता सार्वभौमिकताको जगेर्ना र राष्ट्रिय सुरक्षा कायम गर्नमा सहयोगीको रूपमा भूमिका खेल्ने प्रयास गर्नेछ ।
- (छ) संघले राष्ट्रलाई आवश्यक परेमा सुशासन स्थापित गर्न भरपर्दो सुरक्षा पद्धतिको विकास गर्न आवश्यकता अनुसार सशस्त्र प्रहरी बल लगायत सम्बन्धित निकाय र पदाधिकारीलाई सल्लाह र सुझाव दिने र सक्दो सहयोग पुऱ्याउन प्रयास गर्नेछ ।
- (ज) विश्वको बदलिंदो परिस्थितिअनुरूप पूर्व कर्मचारीहरूका समान प्रकृति र चरित्रका विधिसम्मत रूपमा गठित राष्ट्रिय र नेपाल सरकारको अग्रिम स्विकृति लिई अन्तर्राष्ट्रिय संगठनहरूसंग मैत्रीपूर्ण सम्बन्ध, सद्भाव, अभिवृद्धि गर्दै मानव कल्याण एवं सामूहिकहितका लागि उपयुक्त कार्य सञ्चालन गर्न प्रयत्नरत रहनेछ ।

(४) सदस्यता :-

- (क) यस संघमा सशस्त्र प्रहरी बल, नेपालको ऐन नियम, मूल्य मान्यता अनुरूप स-सम्मान रुपमा अवकाश प्राप्त गरेका सबै तहका सशस्त्र प्रहरी कर्मचारीहरु स्वतः साधारण सदस्य हुनेछन् ।
- (ख) संघको सदस्य बन्न सशस्त्र प्रहरी बल नेपालको आधारभूत तालीम प्राप्त गरी दिक्षान्त समारोहमा सम्मिलित भएको हुनु पर्नेछ वा नेपाल प्रहरी वा नेपाली सेनाबाट स्थान्तरण भई सशस्त्र प्रहरी बल नेपालको कर्मचारी भएको हुनुपर्नेछ । (तालिम नलिने श्रेणी विहिन कर्मचारीहरु बाहेक) ।
- (ग) वीरगति प्राप्त सशस्त्र प्रहरी कर्मचारीहरुको पारिवारीक निवृत्ति भरण पाउने व्यक्तिहरु र अवकाश प्राप्त कर्मचारीहरुको मृत्यु पश्चात् पारिवारीक निवृत्ति भरण पाउने व्यक्तिहरु पनि स्वतः साधारण सदस्य हुनेछन् ।

(५) सदस्यताको प्रकार :-

- (क) साधारण सदस्य:-
 (ख) सक्रिय सदस्य
 (ग) आजिवन सदस्य
 (घ) मानार्थ सदस्य

द्रष्टव्य - स्वदेश तथा विदेशका सुरक्षा निकायबाट अवकाश प्राप्त गरी यस संघको सदस्यता लिई सहयोग गर्न चाहने नेपालीलाई संघको आवश्यकतालाई हेरेर कार्य समितिको निर्णयअनुसार सदस्यता प्रदान गर्न सकिने छ ।

(६) सदस्यता शुल्क :-

- (क) संघको सक्रिय सदस्य :- संघको सक्रिय सदस्य बन्न चाहने व्यक्तिले समय सापेक्ष रुपमा संघको कार्यसमितिले समय-समयमा निर्धारण गरे बमोजिमको प्रवेश शुल्क र वार्षिक शुल्क बुझाउनु पर्नेछ ।
- (ख) आजीवन सदस्य :- केन्द्रको स्वीकृतबाट मात्र आजीवन सदस्यता प्राप्त गर्न सकिनेछ । आजीवन सदस्य शुल्क केन्द्रबाट निर्धारण गरे बमोजिम हुनेछ ।
- (ग) मानार्थ सदस्य :- संघलाई विशिष्ट योगदान पुऱ्याए वापत पूर्व सशस्त्र प्रहरी बाहेकका अन्य स्वदेशी तथा विदेशी महानुभावलाई केन्द्रीय कार्य समितिले संघको मानार्थ सदस्यता प्रदान गर्न सक्नेछ ।
- (घ) संघको सदस्य बन्न चाहने व्यक्तिले केन्द्रीय कार्य समितिद्वारा तोकिएको आवेदन फर्म भरी सम्बन्धित कार्य समिति वा त्यस अन्तर्गतका ईकाइमा आवेदन दिनु पर्नेछ । सो आवेदन स्विकृती पश्चात् सदस्यता प्राप्त गर्न सकिनेछ ।
- (ङ) सदस्यताको लागि आवेदन फारम, सदस्यता शुल्क, रसिद र सदस्यता कार्ड केन्द्रीय कार्य समितिले कार्यालयहरुमा उपलब्ध गराउने छ ।
- (च) संघको केन्द्रीय कार्यकारिणी समितिद्वारा स्वीकृत आवेदन फर्म, सदस्यता शुल्क, रसिद र सदस्यता कार्ड बाहेक अन्य फर्म, रसिद र कार्डको मान्यता हुनेछैन ।
- (छ) संस्थागत सदस्य :- संघले स्वदेशी तथा विदेशी संघ संस्थाको संस्थागत सदस्यता लिन र दिन सक्नेछ ।
- (ज) सल्लाहकार समिति :- बहुउद्देश्यीय जनहीतकारी संघको प्रभावकारीरुपमा संचालन, बिस्तार, विकास र उद्देश्य उन्मुख कार्यक्रमहरुमा विशेष योगदान पुऱ्याउन सक्ने संघका आजीवन सदस्यहरु त्यस्तै राष्ट्रिय वा अन्तर्राष्ट्रिय सामाजिक क्षेत्रमा विशिष्ट योगदान पुऱ्याएका विज्ञ विद्वान इच्छुक नेपाली वा गैर नेपाली नागरिकहरुलाई पनि आवश्यकता अनुसार केन्द्रीय कार्यकारिणी समितिले सल्लाहकार समितिमा मनोनयन गर्न सक्नेछ ।
- सल्लाहकार समितिमा मनोनयन भएका व्यक्तित्वहरुको मर्यादा र सहज व्यवस्थापनका लागि उक्त समिति भित्र रहने गरी एउटा प्रमुख सल्लाहकारको पद अरु आवश्यकता अनुसार वरिष्ठ सल्लाहकार र सल्लाहकारहरुको पद समेत सृजना गरी कार्यकारिणी समितिले विविध विषयमा राय, सुझाव एवं सर-सल्लाह र सहयोग प्राप्त गर्ने वातावरण बनाउन सक्नेछ । र मनोनयन हुने सल्लाहकारहरुको पदावधि मनोनित गर्ने कार्यकारिणी समितिको भन्दा बढि हुने छैन ।
- (झ) साधारण सदस्य:- यस्ता सदस्यहरुको संघमा आवद्ध भई सक्रिय वा आजीवन सदस्यता नलिए सम्म मताधिकार रहने छैन र त्यस्ता सदस्यहरु समितिका कुनै पनि पदमा मनोनित समेत हुन सक्नेछैनन् ।

(७) सदस्यताको लागि अयोग्यता :- देहायका व्यक्ति देहायको अवस्थामा संघको सदस्य हुन सक्ने छैनन् -

- (क) गैर नेपाली नागरिक,
 (ख) बहुलाएको वा मगज बिग्रेको,
 (ग) फौजदारी अभियोगमा अदालतबाट दोषि ठहरी सजाय पाएको वा सजाय भोगी रहेको,

- (घ) सशस्त्र प्रहरी बल, नेपालको आधारभुत तालिम पुरा नगरी भागेको, पेन्सन वा उपदानमा निस्केको प्रमाण नभएको ।
- (ङ) सशस्त्र प्रहरी विशेष अदालतबाट भविष्यमा सरकारी नोकरीमा अयोग्य ठहरीने गरी बर्खास्त गरेको व्यक्ति,
- (च) दोहोरो सदस्यता - केन्द्रीय कार्यकारिणी समितिको स्वीकृति बिना यस संघको सदस्यले यस्तै प्रकृति अन्य संघ संस्था वा मञ्चको सदस्यता लिन सक्ने छैन । कुनै सदस्यले अन्य संघ संस्था वा मञ्चको सदस्यता लिएमा यस संघको सदस्यता स्वतः परित्याग गरेको मानिनेछ ।
- (छ) यस संघको कुनै पनि सदस्यले विधान विरुद्ध आचरण गरेमा वा आर्थिक नोक्सानी पुऱ्याउने कारवाही गरेमा केन्द्रीय कार्य समिति वा समितिबाट अधिकार प्रत्यायोजित संघको कुनै तहले पनि सदस्यताबाट हटाउन सक्नेछ । यस संघको कुनै पनि सदस्यले संघ भित्र कुनै पनि राजनैतिक क्रियाकलाप गर्ने छैन अन्य कुनै सदस्यलाई राजनैतिक गतिविधिमा लाग्न प्रेरित गर्ने छैन । यस्तो प्रकारको क्रियाकलाप गरेको पाईएमा निजलाई केन्द्रीय समितिको निर्णयले सदस्यबाट निलम्बन गर्न सकिने छ ।

(द) सदस्यताको समाप्ति :-

- (क) सदस्यको मृत्यु भएमा,
- (ख) बहुलाएमा,
- (ग) राजीनामा दिइ स्वीकृत भएमा,
- (घ) आचरण वा अनुशासन सम्बन्धमा कारवाही चालि हटाएमा,
- (ङ) संघको सदस्यता प्राप्त गरे पछि नैतिक पतन देखिने फौजदारी अभियोग अदालतमा प्रमाणित भएमा,
- (च) संघको विधान विपरित कार्य गरे वा अहित कार्य गरेमा,
- (छ) नेपाली नागरिक नभएमा ।

परिच्छेद - ४

(९) संघको गठन प्रकृया :- संघको गठन प्रकृया निम्न बमोजिम हुनेछ :-

- (क) केन्द्रीय परिषद,
- (ख) केन्द्रीय कार्य समिति,
- (ग) प्रदेश परिषद,
- (घ) प्रदेश कार्य समिति
- (ङ) जिल्ला परिषद
- (च) जिल्ला कार्य समिति,
- (छ) आवश्यकता अनुसार पछि अञ्चल र जिल्ला स्तर सम्म पनि संघको गठन गरी कार्य विस्तार र विकास गर्दै लान सकिने छ ।

(१०) केन्द्रीय परिषद :- नेपाल अधिराज्य भित्रका, नेपाल पूर्व सशस्त्र प्रहरी संघको विधान बमोजिम सदस्यता प्राप्त गरेका व्यक्ति यस परिषद्का सदस्य हुनेछन् ।

(१०) (१) प्रदेश परिषद र जिल्ला परिषद :- निर्धारित प्रदेश र जिल्ला भित्र बसोबास गर्ने नेपाल पूर्व सशस्त्र प्रहरी संघको विधान बमोजिम सदस्यता प्राप्त गरेका व्यक्तिहरु यस प्रदेश तथा जिल्ला परिषद्का सदस्य हुनेछन् ।

१. संघको विधानको अधिनमा रहि असाधरण अवस्था सृजना भई आवश्यक परेमा केन्द्रिय कार्यकारीणी समितीको बिघटन गर्ने ।
२. केन्द्रिय कार्यकारीणी समितीका पदाधिकारी एवम् सदस्यहरुको निर्वाचन गर्ने ।
३. केन्द्रिय कार्यकारीणी समितीलाई निर्देशन गर्ने ।
४. केन्द्रिय कार्यकारीणी समितीले प्रस्ताव गरेका निति तथा आय व्याय विवरण माथी छलफल र अनुमोदन गर्ने ।
५. केन्द्रिय परिषद्को सभाबाट परित भएका निर्णयहरुमा प्रमाणित गर्न कार्यकारीणी समितीका अध्यक्ष र निर्णय लेख्ने महासचिव सचिव बाहेक आजिवन तथा सक्रिय सदस्यहरुको तर्फबाट २ जना प्रतिनिधी तोक्ने ।
६. आवश्यकताको आधारमा संघको विधान संशोधन एवम् परिमार्जन गर्ने ।
७. संघको नाममा रहेका चल, अचल सम्पतीको निरीक्षण, संभार, सुरक्षा र जिम्मेवारीको विषयमा निर्देशन गर्ने ।
८. संघ वा संगठनलाई काम लाग्ने सुचनाहरु उपलब्ध गराउने, राय सुभाब दिने ।
९. संघबाट भए गरेका कार्यहरुको अनुमोदन गर्ने ।

(११) केन्द्रीय परिषदको बैठक :-

- (क) केन्द्रीय परिषदको बैठक वर्षमा एक पटक हुनेछ ।
- (ख) परिषदको बैठकको सभापतित्व केन्द्रीय कार्यकारीणी समितिका अध्यक्षले गर्नेछन् ।

(ग) परिषद्को सम्मेलन सभापतिको निर्देशनमा केन्द्रीय कार्यकारिणी समितिको महासचिवले बोलाउने छन् ।

(घ) सम्मेलन हुने स्थान, मिति, समय र छलफलको विषय सम्बन्धित अध्यक्षले तोके बमोजिम हुनेछ ।

१२ (१) प्रदेश परिषद्को काम, कर्तव्य र अधिकार :-

(क) प्रदेश कार्यकारिणी समितिका पदाधिकारी तथा सदस्यहरूको निर्वाचन गर्ने ।

(ख) प्रदेश कार्यकारिणी समितिलाई निर्देशन दिने

(ग) प्रदेश कार्यकारिणीले प्रस्तावित गरेको नीति र आय व्ययको विवरणमा छलफल गर्ने र अनुमोदन गराउने ।

(घ) वार्षिक रूपमा प्रदेश परिषद्को सभाबाट पारित विषयहरूको निर्णय पुस्तिकामा हस्ताक्षर गर्न कार्य समितिका अध्यक्ष, सचिव र निर्णय लेख्ने पदाधिकारी र आजिवन तथा सक्रिय सदस्यहरूको तर्फबाट २ जना प्रतिनिधि तोक्ने ।

१२ (२) जिल्ला परिषद्को काम, कर्तव्य र अधिकार :-

(क) जिल्ला कार्यकारिणी समितिका पदाधिकारी तथा सदस्यहरूको निर्वाचन गर्ने ।

(ख) जिल्ला कार्यकारिणी समितिलाई निर्देशन दिने

(ग) जिल्ला कार्यकारिणीले प्रस्तावित गरेको नीति र आय व्ययको विवरणमा छलफल गर्ने र अनुमोदन गर्ने ।

(घ) वार्षिक साधारण सभाबाट पारित विषयहरूको निर्णय पुस्तिकामा हस्ताक्षर गर्न कार्य समितिका अध्यक्ष, सचिव र निर्णय लेख्ने पदाधिकारी र आजिवन तथा सक्रिय सदस्यहरूको तर्फबाट २ जना प्रतिनिधि तोक्नेछन् ।

(१३) केन्द्रीय कार्यकारिणी समिति :- परिषद्का सदस्यहरूबाट गोप्य मतदान-द्वारा केन्द्रीय कार्यकारिणी समितिको पदाधिकारीहरूको छनौट गरिनेछ । यस समितिमा देहायका पदाधिकारीहरू रहनेछन् ।

क) अध्यक्ष १ ख) उपाध्यक्ष २ (१ प्रथम वा बरिष्ठ उपाध्यक्ष)

ग) महासचिव १ घ) सचिव २ (१ अध्यक्षबाट मनोनित)

ङ) कोषाध्यक्ष १ च) सह-कोषाध्यक्ष १

छ) सदस्यहरू ७ ज) मनोनित सदस्य २ जम्मा - १७ जना

(भ) केन्द्रीय कार्यकारिणी समितिको कुनै पदाधिकारीको पद रिक्त हुन आएमा सम्बन्धित कार्य समितिले बाँकी अवधिका लागि सो पदपूर्ति गर्नेछ ।

(ब) कार्य समितिको कुनैपनि पदमा उम्मेदवार हुन निम्नानुसारको योग्यता पुगेको हुनु पर्नेछ ।

१. संघको विधान अनुसार सक्रिय वा आजिवन सदस्यता लिएको हुनु पर्ने ।

२. प्रजातान्त्रीक मूल्य मान्यता र मौलिक हक अधिकारको विरुद्धमा नभई अनुभवको आधारमा समिति चुस्त बनाउनका लागि सक्रिय वा आजिवन सदस्य भएको कम्तिमा एक वर्ष पुरा भएको हुनुपर्ने ।

पुनश्च :- समितिको अध्यक्षले समावेशी दृष्टिकोण राखी मनोनित सदस्यहरूको छनौट गर्नु पर्नेछ ।

(ट) नेपाल पूर्व सशस्त्र प्रहरी संघको प्रदेश संघको अध्यक्ष पदमा निर्वाचित हुने व्यक्तित्व केन्द्रीय संघको समन्वयकर्ता वा प्रतिनिधिको रूपमा समेत रहने छन् ।

१३ (१) प्रदेश कार्यकारिणी समिति :- प्रदेश परिषद्का सदस्यहरूबाट गोप्य मतदानद्वारा प्रदेश कार्यकारिणी समितिका पदाधिकारीहरूको छनौट गरिनेछ । यस समितिमा बढीमा देहायका पदाधिकारीहरू रहनेछन् ।

(क) अध्यक्ष -१

(ख) उपाध्यक्ष -१

(ग) सचिव -१

(घ) सह-सचिव -१

(ङ) कोषाध्यक्ष -१

(च) सह-कोषाध्यक्ष -१

(छ) सदस्य -५

(ज) मनोनित सदस्य - २

जम्मा - १३ जना

(भ) प्रदेश संघको कार्यकारिणी समितिको कुनै पदाधिकारी एवं सदस्य पद रिक्त हुन आएमा सम्बन्धित कार्य समितिले बाँकी अवधिका लागि सो पदपूर्ति गर्नेछ ।

(ब) कार्य समितिको कुनैपनि पदमा उम्मेदवार हुन निम्नानुसारको योग्यता पुगेको हुनु पर्नेछ ।

१. संघको विधान अनुसार सक्रिय वा आजिवन सदस्यता लिएको हुनु पर्ने ।

२. प्रजातान्त्रीक मूल्य मान्यता र मौलिक हक अधिकारको विरुद्धमा नभई अनुभवको आधारमा समिति चुस्त बनाउनका लागि सक्रिय वा आजिवन सदस्य भएको कम्तिमा एक वर्ष पुरा भएको हुनुपर्ने ।

पुनश्च :- समितिको अध्यक्षले समावेशी दृष्टिकोण राखी मनोनित सदस्यहरूको छनौट गर्नु पर्नेछ ।

(१४) जिल्ला कार्यकारिणी समिति :- जिल्ला स्तरमा संघ सँग सम्बन्धित कार्य सञ्चालन गर्न प्रत्येक जिल्लामा पदाधिकारी तथा सदस्यहरु समेत गरी ९ जनाको समिति सम्बन्धित जिल्लामा अवस्थित नेपाल पूर्व सशस्त्र प्रहरी संघका साधारण सदस्यहरुबाट गोप्य मतदानद्वारा छनौट गरिनेछ । यस समितिमा देहाय बमोजिम पदाधिकारीहरु र सदस्यहरु रहनेछन् ।

(१)

अध्यक्ष	-	१	उपाध्यक्ष	-	१
सचिव	-	१	सह-सचिव	-	१
कोषाध्यक्ष	-	१	सदस्य	-	४
मनोनित सदस्य	-	२	जम्मा	-	११

(२) जिल्ला कार्य समितिमा कुनै पदाधिकारीको पद रिक्त हुन आएमा सम्बन्धित कार्य समितिले बाँकी अवधिको लागि मात्र सो पद पूर्ति गर्नेछ ।

(३) कार्य समितिको कुनैपनि पदमा उम्मेदवार हुन निम्नानुसारको योग्यता पुगेको हुनु पर्नेछ ।

क. संघको विधान अनुसार सक्रिय वा आजीवन सदस्यता लिएको हुनु पर्ने ।

ख. प्रजातान्त्रीक मूल्य मान्यता र मौलिक हक अधिकारको विरुद्धमा नभई अनुभवको आधारमा समिति चुस्त बनाउनका लागि सक्रिय वा आजीवन सदस्य भएको कम्तिमा एक वर्ष पुरा भएको हुनुपर्ने ।

पुनश्च :- समितिको अध्यक्षले समावेशी दृष्टिकोण राखी मनोनित सदस्यहरुको छनौट गर्नु पर्नेछ ।

(१५) पदावधिको समाप्ति :-

(क) विधानमा तोकिएको अवधि समाप्त भएमा,

(ख) साधारण सदस्य नरहेमा,

(ग) केन्द्र, प्रदेश र प्रदेश अर्न्तगत गठित परिषद्को वार्षिक सभा वा विशेष सभामा पदाधिकारी विरुद्ध अविश्वासको प्रस्ताव आई पारित भएमा,

(घ) सम्बन्धित व्यक्तिले राजीनामा लिई स्विकृत भएमा,

(ङ) मानशिव कारण नभई लगातार ३ पटक सम्म नियमित अनिवार्य बैठकमा अनुपस्थित रहेमा,

(च) कार्यकारिणी समितिका पदाधिकारी वा सदस्यहरुले संघको अहित अथवा विधान विपरित कार्य गरेमा उक्त समितिका २/३मतले त्यस्ता पदाधिकारी वा सदस्यलाई कार्यकारिणी समितिमा रहेको पदबाट हटाउन सक्नेछन् ।

(छ) संघको अहित हुने कार्य गरेमा मनोनित सदस्यलाई अध्यक्षबाट हटाउन सकिनेछ ।

(ज) केन्द्रीय तथा जिल्ला परिषद्का सदस्यले सदस्यता त्याग गर्न लिखित राजीनामा दिएमा सम्बन्धित कार्य समितिले सो राजीनामा स्वीकृत गर्न सक्नेछ ।

(झ) केन्द्रीय तथा जिल्ला कार्यकारिणीका पदाधिकारी तथा सदस्यहरुले आफ्नो पदबाट राजीनामा दिएमा सम्बन्धित कार्यकारिणी समितिले स्वीकृत गर्न सक्नेछ ।

(१६) कार्यकारिणी समितिको काम, कर्तव्य :- समितिको काम, कर्तव्य देहाय बमोजिम हुनेछ -

(क) संघको उद्देश्य, हित र समुन्नतिका लागि कार्य गर्ने,

(ख) सम्मेलनबाट पारित प्रस्तावहरुको कार्यन्वयन गर्ने,

(ग) प्रत्येक वर्षको बजेट तर्जुमा गर्ने,

(घ) आर्थिक नियमको परिधि भित्र रही विनियोजित रकम उद्देश्य पूर्ण कार्यमा खर्च गर्ने,

(ङ) रजिस्टर्ड लेखा परिक्षकबाट लेखा परिक्षण गराउने,

(च) विधानको मुल भावना अनुरूप आवश्यकता अनुसारका नियमहरु बनाई लागू गराउने,

(छ) कार्यक्रम तथा दैनिक प्रशासनको लागि बैतनीक कर्मचारीहरु नियुक्त गर्ने,

(ज) संघको कार्यक्रमहरु प्रभावकारी रूपमा सञ्चालन गर्न गराउन सुपरिवेक्षक नियुक्त गर्ने,

(झ) सदस्यहरुको बीचमा अनुशासन, एकता, भातृत्व भाव, आपस सहयोग र सद्भावना अभिवृद्धि गराउने,

(ञ) संघको प्रतिनिधित्व स्वदेश तथा विदेशमा गराउने,

(ट) सदस्यता अभियान निरन्तर बढाउने,

(ठ) पूर्व सशस्त्र प्रहरीको नामावली तथा निजहरुले प्राप्त गरेको सीपको विवरण अध्यावधिक गरि अभिलेख राख्ने,

(ड) कल्याणकारी योजनाहरु तर्जुमा गरी लागू गर्ने ।

(१७) कार्य समितिको बैठक :- सामान्यतः सबै तहका कार्यकारिणी समितिको बैठक समितिले तोके बमोजिम आ-आफ्नो समिति रहेको स्थानमा हुनेछ ।

(१८) अध्यक्षको काम, कर्तव्य र अधिकार देहाय बमोजिम हुनेछ :-

- (क) कार्यकारिणी समितिको मुख्य पदाधिकारीको रूपमा कार्य गर्ने अर्थात् बैठकको सभापतित्व गर्ने ।
- (ख) सम्मेलन, साधारण सभा र बैठकको अध्यक्षता गर्ने ।
- (ग) सम्मेलन, साधारण सभा र बैठकमा मत बराबर भएमा निर्णयको मत दिने ।
- (घ) समितिको निर्णय अनुसार उपसमिति बनाउने ।
- (ङ) सम्मेलनद्वारा पारित गरिएका प्रस्ताव तथा बैठकका निर्णयहरू कार्यान्वयन गराउने ।
- (च) आर्थिक कारोवार प्रमाणित गर्ने ।
- (छ) संघको तर्फबाट गर्ने सबै प्रकारको प्रतिनिधित्व गर्ने तथा आवश्यकता अनुसार प्रतिनिधि मण्डल तोकने ।
- (ज) संघको प्रशासनिक काम सुचारु रूपले सञ्चालनको लागि कुनै अन्य पदाधिकारी वा सदस्यलाई मुक्कर गर्ने ।

१९. बरिष्ठ उपाध्यक्ष/उपाध्यक्षको काम, कर्तव्य

- (क) अध्यक्षको अनुपस्थितिमा अध्यक्षले गर्ने काममा बरिष्ठ उपाध्यक्षले गर्ने र बरिष्ठ उपाध्यक्षको पनि अनुपस्थितिमा अध्यक्षले गर्ने काम उपाध्यक्षले गर्ने र अध्यक्षलाई हरेक कार्यमा सहयोग पुऱ्याउने ।
- (ख) अध्यक्षले कुनै काम गर्न अधिकार प्रत्यायोजन गरि दिएमा सो कार्य गर्ने ।
- (ग) संघका विभिन्न उपसमितिहरूको समन्वय र ति उपसमितिहरूको कार्यमा सहजिकरणका लागि प्रयास गर्ने ।
- (घ) संघका प्रशासनिक काम कारवाहीहरूको रेखदेख नियन्त्रण र निर्देशन गर्ने ।
- (ङ) संघको लागि आवश्यक योजनाहरू बनाउने ।

(२०) महासचिवको काम, कर्तव्य र अधिकार :- महासचिवको काम, कर्तव्य र अधिकार देहाय बमोजिम हुनेछ ।

- (क) केन्द्रिय अध्यक्षको निर्देशनमा केन्द्रिय कार्यकारीणी समितिको बैठक र केन्द्रीय परिषद्को बैठक बोलाउने ।
- (ख) बैठक, सम्मेलनको कार्य सूचि तयार गर्ने ।
- (ग) समितिको तर्फबाट पत्राचार गर्ने ।
- (घ) वार्षिक प्रगति प्रतिवेदन तयार गरी समितिमा पेश गर्ने ।
- (ङ) समितिको कार्यालयको चल अचल सम्पतिको संरक्षण गर्ने ।
- (च) केन्द्रीय कार्यकारीणी समिति र केन्द्रिय परिषद्ले पारित गरेका प्रस्तावहरू कार्यान्वयन गराउने ।
- (छ) केन्द्रीय कार्यकारीणी समिति र केन्द्रिय परिषद्को बैठकहरूमा भए गरेका काम कारवाहीको अभिलेख राख्ने ।
- (ज) कार्यकारिणी समितिको कर्मचारी उपर आवश्यक रेखदेख नियन्त्रण गर्ने ।

(२१) केन्द्रिय सचिवको काम, कर्तव्य र अधिकार :- केन्द्रिय सचिवको काम, कर्तव्य र अधिकार देहाय बमोजिम हुनेछ -

- (क) महासचिवको अनुपस्थितिमा निजलाई तोकिएको जिम्मेवारीको सम्पूर्ण कार्य सचिवले सम्पादन गर्ने ।
- (ख) महासचिवलाई सहयोग गर्ने ।
- (ग) समितिको बैठकबाट सचिवले गर्ने भनि तोकिएको कामहरू गर्ने ।
- (घ) प्रदेश तथा सो अन्तर्गत गठित संघका सचिवको काम, कर्तव्य र अधिकार :- प्रदेश तथा अन्य संघका सचिवको काम, कर्तव्य र अधिकार देहाय बमोजिम हुनेछ -
- (१) अध्यक्षको सल्लाह तथा निर्देशनमा कार्यकारिणी समिति तथा परिषद्को बैठक बोलाउने ।
- (२) बैठकहरूको कार्य सूचि तयार गर्ने ।
- (३) समितिको तर्फबाट पत्राचार गर्ने ।
- (४) वार्षिक प्रगति प्रतिवेदन तयार गरी समितिमा पेश गर्ने ।
- (५) समितिको कार्यालयको चल अचल सम्पतिको संरक्षण गर्ने ।
- (६) प्रदेश सम्मेलन, जिल्ला तथा स्थानिय सम्मेलनमा समितिले पारित गरेको प्रस्तावहरू कार्यान्वयन गराउने ।
- (७) प्रदेश सम्मेलन, जिल्ला तथा स्थानिय सम्मेलन तथा समितिको बैठकहरूमा भए गरेका काम कारवाहीको अभिलेख राख्ने ।
- (८) कार्यकारिणी समितिको कर्मचारी उपर आवश्यक रेखदेख नियन्त्रण गर्ने ।

(२२) कोषाध्यक्षको काम, कारवाही र अधिकार :- कोषाध्यक्षको काम, कारवाही र अधिकार देहाय बमोजिम हुनेछ ।

- (क) संघको आर्थिक कारोवार आफ्नो जिम्मामा राखी अध्यक्षको आदेश अनुसार खर्च गर्ने र कोषको सदुपयोग गर्न उचित व्यवस्था मिलाउने ।
- (ख) आय व्ययको हिसाब राख्ने ।
- (ग) संघको कोष वृत्तिको लागि आर्थिक कार्यक्रम तर्जुमा गरी समिति समक्ष पेश गर्ने ।
- (घ) बजेट बनाउने, आय व्ययको हिसाब लेखा परिक्षण गराउने र समिति सम्मेलनमा पेश गर्ने ।
- (ङ) संघको सम्पूर्ण आर्थिक कारोवारहरू बैंक मार्फत मात्र संचालन गर्ने, बैंकको खाता संचालन गर्न अध्यक्ष, महासचिव र कोषाध्यक्ष मध्ये कुनै दुई जनाको संयुक्त हस्ताक्षर प्रयोग गर्ने र खर्चका फाँटवारीहरूमा भने

उल्लेखित तिनै जना पदाधिकारीहरूको हस्ताक्षर हुनेछ । दुई जनाको दस्तखत आवश्यक पर्ने ठाँउमा कोषाध्यक्षको दस्तखत अनिवार्य हुनेछ ।

(च) संघका सम्पूर्ण आर्थिक कारोवारहरू पछि केन्द्रीय परिषद्को सभाबाट अनुमोदन गराउने गरी तत्काललाई कार्यकारीणी समितिको निर्णय अनुसार मात्र कार्यन्वयन गर्ने गराउने ।

(२३) सह-कोषाध्यक्षको काम, कर्तव्य र अधिकार :- सह-कोषाध्यक्षको काम, कर्तव्य र अधिकार देहाय बमोजिम हुनेछ -

(क) कोषाध्यक्षको अनुपस्थितिमा निजले गर्नु पर्ने सम्पूर्ण काम कारवाही गर्ने ।

(ख) कोषाध्यक्षलाई सहयोग गर्ने ।

(ग) समितिबाट सह-कोषाध्यक्षले गर्ने भनि तोकिएका कार्य सम्पादन गर्ने ।

(२३) १ सबै तहका कार्यकारी सदस्यहरूको काम, कर्तव्य र अधिकार :- कार्यकारी सदस्यहरूको काम, कर्तव्य र अधिकार देहाय बमोजिम हुनेछ :-

(क) समितिको नियमित र आवश्यक परि बोलाइएको बैठकहरूमा उपस्थित हुने ।

(ख) समितिले दिएका जिम्मेवारीहरू पूर्ण रूपमा वहन गर्ने ।

(ग) संघका गतिविधिहरूमा सक्रिय रहने ।

(२४) उप-समितिहरूको गठन, काम, कर्तव्य र अधिकार :

१) संघका गतिविधिहरूमा सहयोग पुऱ्याउन कार्यकारीणी समितिको मातहतमा निम्न अनुसारका उप-समितिको रहनेछन ।

क) तालिम, शिक्षा, स्वास्थ्य र कल्याण उप-समिति

● संघका सदस्य र आश्रीत परिवारका सदस्यहरूलाई व्यवसायमूलक उपयोगी तालिम प्रदान गर्न, संघको उद्देश्य एवं अवधारण, मूल्यमान्यता र सिद्धान्तका विषयमा शैक्षिक गोष्ठी/सेमिनार सञ्चालन गर्न, स्वास्थ्य, सरसफाई जस्ता आधारभूत विषयहरूमा जनचेतना र सेवा पुऱ्याउन त्यस्तै गरेर खासगरी निम्न आयस्तर भएका सदस्यहरूको कल्याणका लागि गर्न सकिने विभिन्न क्रियाकलापका सम्बन्धमा नियम ३ को उपनियम (ख) र नियम ३४ को उप नियम ३ अनुसार विस्तृत अध्ययन गरी रायसुझावको रूपमा कार्यकारीणी समितिलाई नियमित प्रतिवेदन पेशगर्ने ।

ख) आन्तरिक लेखापरीक्षण तथा प्रकाशन उप-समिति

● संघको आन्तरिक लेखापरीक्षण गर्ने, संघको अन्तिम लेखापरीक्षण गर्नमा सहयोग पुऱ्याउने, संघका समग्र आर्थिक क्रियाकलापहरूको अनुगमन गर्ने र संघबाट भएका कामकारवाहीहरू नियम सम्बन्धमा भएनभएको एकनगरी नियम ३ को उप नियम (क) अनुसार सुधार गर्नुपर्ने भए सो समेतको रायसुझाव र संघका गतिविधि प्रकाशन गरी विभिन्न ठाउँमा पुऱ्याउने व्यवस्थापन सम्बन्धमा रायसुझावको रूपमा कार्यकारीणी समितिलाई नियमित प्रतिवेदन पेशगर्ने ।

ग) कानून तथा रोजगार व्यवस्थापन उप-समिति

● संघका गतिविधिहरू सञ्चालन गर्दा आईपर्न सक्ने कानूनी उल्लंघन र संघका सदस्य एवं आश्रीत परिवारका सदस्यहरूलाई रोजगारीको वातावरण श्रृजना गर्ने तर्फको व्यवस्थापनका लागि नियम ३ को उप नियम (घ) र नियम ३४ को उपनियम ४ अनुसार विस्तृत अध्ययन गरी रायसुझावको रूपमा कार्यकारीणी समितिलाई नियमित प्रतिवेदन पेशगर्ने ।

घ) संस्थागत सामाजिक उत्तरदायित्व वहन उप-समिति

● उद्देश्य र मर्मअनुरूप संघको तर्फबाट सामाजिक उत्तरदायित्व वहन गर्न धार्मिक क्रियाकलापहरू देखि दैवि प्रकोप सम्मका क्षेत्रमा आर्थिक क्षमता अनुसार समाजमा योगदान पुऱ्याउने तर्फ गर्न सकिने क्रियाकलापहरूको नियम ३ को उपनियम ड, च, छ र नियम ३४ को १ अनुसार विस्तृत अध्ययन गरी रायसुझावको रूपमा कार्यकारीणी समितिलाई नियमित प्रतिवेदन पेशगर्ने ।

ड) बर्गीय हकहीत संरक्षण उप-समिति

● अवकाश प्राप्त सशस्त्र प्रहरी कर्मचारीहरूको हक, अधिकार र हीतको संरक्षण, सम्बर्द्धनमा नेपाल सरकार, सशस्त्र प्रहरी बल कल्याणकारी सेवा केन्द्रसँग निकटतम सम्बन्ध, समन्वय र आपसी समझदारी कायम राखी सांगठानिक हीतमा काम गर्ने सम्बन्धमा नियम ३ को उपनियम ग र नियम ३४ को उपनियम २ अनुसार विस्तृत अध्ययन गरी रायसुझावको रूपमा कार्यकारीणी समितिलाई नियमित प्रतिवेदन पेशगर्ने ।

च) आर्थिक श्रोत व्यवस्थापन उप-समिति

● संघमा सदस्यता अभिवृद्धि, नेपाल सरकारबाट अनुदान, अन्य संघ संस्था तथा व्यक्तित्वहरूबाट अनुदान तथा आर्थिक सहयोग, आय आर्जन हुने खालका आर्थिक क्रियाकलाप, बैदेशिक सहयोग समेत प्राप्त गर्ने तर्फ विभिन्न योजना र कार्यान्वयनको सम्बन्धमा नियम ३३ अनुसार विस्तृत अध्ययनगरी रायसुझावको रूपमा कार्यकारीणी समितिलाई नियमित प्रतिवेदन पेशगर्ने ।

छ) राष्ट्रिय तथा अन्तर्राष्ट्रिय सम्पर्क उप-समिति

- संघका सदस्यहरू, आश्रीत परिवार, अनाथ बालबालिका, बृद्धबृद्धा, अशक्तहरूको हीतमा काम गर्ने राष्ट्रिय तथा अन्तराष्ट्रिय परोपकारी संघ संस्थाहरू, विभिन्न सेवाका राष्ट्रिय तथा अन्तराष्ट्रिय पूर्व राष्ट्रसेवक संघ संगठनहरू, स्थानीय निकाय, अन्तराष्ट्रिय दातृ निकायहरू र संघबाट सञ्चालन गरिने गतिविधिहरू सँग सम्बन्धित पक्षहरू सँग सम्पर्क, समन्वय, सहयोग र सहकार्यको वातावरण बनाई नियम ३ को उपनियम (ज) र नियम ६ को उपनियम (६) अनुसार विस्तृत अध्ययन गरी रायसुभावको रूपमा कार्यकारीणी समितिलाई नियमित प्रतिवेदन पेश गर्ने ।

(ज) अमर सशस्त्र प्रहरी परिवार उप-समिति

- अमर सशस्त्र प्रहरीका परिवारहरूको कानूनद्वारा प्रदत्त हक, अधिकार, हित, संरक्षण र सम्बर्धन जस्ता विषयहरूमा कार्य गर्ने र समस्याहरू देखिएमा समाधानार्थ राय सुभावको रूपमा कार्यकारीणी समितिमा नियमित प्रतिवेदन गर्ने । अन्य काम कर्तव्य र अधिकार नियम २४ को उपनियम (२),(३),(४),(५),(६),(७),(८),(९) र (१०) बमोजिम नै हुनेछ ।

- २) उपदफा (१) मा उल्लेखित उप-समितिहरूमा एकजना संयोजक सहित कम्तिमा तीन जना र आवश्यकता अनुसार बढिमा पाँच जनासम्म सदस्य रहने गरी कार्यकारीणी समितिले मनोनयन गर्नेछ ।
- ३) उप-समितिहरूमा मनोनयन हुने संयोजक तथा सदस्यहरूको पदावधि कार्यकारीणी समितिले तोके बमोजिम हुनेछ ।
- ४) उप-समितिहरूको बैठक आवश्यकताअनुसार जुनसुकै बेलापनि बस्न सक्नेछ ।
- ५) उप-समितिहरूको बैठक बोलाउने जिम्मेवारी सम्बन्धित समितिको संयोजकको हुनेछ ।
- ६) उप-समितिहरूले कार्यकारीणी समितिको सल्लाह र निर्देशनमा समितिको बैठक बोलाउनेछन ।
- ७) उप समितिहरूले आ-आफ्नो काम कारवाहीको विषयमा बैठकको कार्यसूचि तयार गर्नेछन ।
८. उपसमितिका बैठकहरूमा भएका कामकारवाहीहरूको अभिलेख सम्बन्धित उपसमितिहरूले अलग-अलग राख्नेछन ।
९. आ-आफ्ना उप-समितिका काम कारवाहीहरू उपर रेखदेख तथा नियन्त्रण गर्ने कार्य सम्बन्धित समितिका संयोजकले गर्नेछन ।
१०. उपसमितिहरू बीच एकआपसमा समन्वय कायम गरी कार्य सम्पादन गर्ने व्यवस्था सम्बन्धित संयोजकहरूले गर्नेछन् ।

(२५) (१) पदावधि :- संघको सबै तहका समिति तथा पदाधिकारीहरूको पदावधि ४ वर्षको हुनेछ । पदावधि सकी अर्को निर्वाचन नहुन्जेलसम्म मौजुदा कार्य समितिले नै कार्य सञ्चालन गर्नेछ ।

(२) निर्वाचन सम्बन्धी व्यवस्था ।

प्रजातान्त्रिक मूल्य, मान्यता अनुरूप संचालित संघमा निर्वाचन व्यवस्था विना स्वतन्त्र न्याय प्राप्त हुन नसक्ने भएकाले प्रजातन्त्र र स्वतन्त्र न्यायको सिद्धान्त अनुरूप देहाय बमोजिमको कार्यविधि अपनाउने गरी निर्वाचन सम्बन्धी व्यवस्था गरिएको छ ।

- (क) संघका सबै तहका कार्यकारीणी समितिका पदाधिकारीहरूको चयन गर्न संघका आजीवन तथा सक्रिय सदस्यहरूबाट गोप्य मतदानद्वारा निर्वाचन हुनेछ ।
- (ख) कुनै पनि तहको कार्य समितिको पदाधिकारीको चयन गर्न निर्वाचन गराउँदा कम्तिमा ३ जना देखि बढिमा ५ जना सम्म पदाधिकारीहरू रहने निर्वाचन समिति गठन सम्बन्धित कार्य समितिले गर्नेछ ।
- (ग) निर्वाचन समिति गठन गर्दा कार्य समितिको निर्वाचनमा कुनैपनि पदको उमेद्वार नहुने मध्येका सकेसम्म निर्वाचन सम्बन्धी विज्ञ सदस्यहरूलाई छनौट गरी निर्वाचन समितिमा राख्नुपर्नेछ ।
- (घ) निर्वाचन सम्बन्धी विज्ञ सदस्यहरू नभएमा सदस्य भन्दा बाहिरबाट पनि निर्वाचन सम्बन्धी एकजना विज्ञको सहयोग प्राप्त गर्न बाधा पर्ने छैन ।
- (ङ) उमेद्वारी दिने, फिर्ता लिने, सनाखत गर्ने, निर्विरोध निर्वाचित गराउने देखि मत पत्र बनाउने, मतदान गराउने, मतपत्र गणना, निर्वाचनको अन्तिम घोषणा गराउने सम्मका सम्पूर्ण कार्यहरू रितपूर्वक निर्वाचन समितिले बिना भेदभाव स्वतन्त्ररूपमा सम्पन्न गराउनु पर्नेछ ।

(च) उमेद्वारी दिने सदस्यहरूले पछि फिर्ता नहुने गरी उमेद्वारी आवेदन फाराम लिदाकै बखत संघको कार्यालयमा निम्न अनुसारको उमेद्वारी शुल्क बुझाउनु पर्नेछ ।

सि. नं.	पद	केन्द्रीय कार्यसमिति	प्रदेश कार्यसमिति	जिल्ला तथा अन्य तहका कार्यसमिति	कै.
१	अध्यक्ष	रु.५,०००/-	रु.३,०००/-	रु.२,०००/-	
२	उपाध्यक्ष	रु.४,०००/-	रु.२,५००/-	रु.१,५००/-	
३	महासचिव	रु.३,०००/-	-	-	
४	सचिव	रु.२,०००/-	रु.१,५००/-	रु.१,०००/-	
५	सह सचिव	-	रु.१,२००/-	रु.६००/-	
६	कोषाध्यक्ष	रु.२,०००/-	रु.१,५००/-	रु.१,०००/-	
७	सह-कोषाध्यक्ष	रु.१,५००/-	रु.१,२००/-	रु.६००/-	
८	सदस्य	रु.१,०००/-	रु.६००/-	रु.५००/-	

(छ) उमेद्वारी आवेदन फारामको नमूना अनुसूचि १ (क) अनुसार हुनेछ ।

(ज) संघको जिम्मेवारी लिन निर्वाचित भएका पदाधिकारीहरूलाई सपथ गराउने र प्रमाण पत्र दिने काम पनि निर्वाचन समिति बाटै हुनेछ ।

१) सपथ ग्रहणको नमूना अनुसूचि १ (ख) मा र प्रमाण पत्रको नमूना अनुसूचि १ ग अनुसार हुनेछ ।

परिच्छेद - ५

(२६) महा सम्मेलन :-

(क) केन्द्रीय परिषद्का सदस्यहरू तथा प्रदेश र सो अन्तर्गतका गठित कार्यकारिणी समितिका पदाधिकारी एवम् सदस्यहरू केन्द्रिय स्तरमा हुने महा सम्मेलनमा सहभागी हुनेछन् ।

(२७) प्रदेश तथा जिल्ला सम्मेलन :-

(१) प्रदेश तथा जिल्ला सम्मेलनमा देहाय बमोजिम सहभागिता रहनेछ -

(क) प्रदेश र जिल्ला कार्यकारिणी समितिका पदाधिकारी सदस्यहरू,

(ख) प्रदेश र जिल्ला परिषद्का सबै सदस्यहरू,

(२) केन्द्रीय कार्यकारिणीले उपयुक्त देखेमा प्रदेश तथा जिल्ला सम्मेलनमा केन्द्रका तर्फबाट पदाधिकारी, सदस्य वा कर्मचारीलाई पर्यवेक्षकको रूपमा खटाउन सक्नेछ ।

(२८) वार्षिक साधारण सभा :- केन्द्रीय परिषद्, प्रदेश परिषद्, जिल्ला लगायत अन्य परिषद्हरूको सभा वार्षिक रूपमा हुनेछ । केन्द्रीय परिषद्को वार्षिक साधारण सभामा केन्द्रीय कार्यकारिणी पदाधिकारी, सदस्य तथा नेपाल पूर्व सशस्त्र प्रहरी संघका सम्पूर्ण सक्रिय सदस्यहरूको सहभागिता हुनेछ । प्रदेश परिषद्को साधारण सभामा प्रदेश कार्यकारिणी समितिका पदाधिकारी, सदस्य र सम्बन्धित प्रदेश भित्रका नेपाल पूर्व सशस्त्र प्रहरी संघका सक्रिय सदस्यहरूको सहभागिता हुनेछ र जिल्ला तथा अन्य परिषद्को साधारण सभामा जिल्ला कार्यकारिणी समितिका पदाधिकारी, सदस्य र सम्बन्धित जिल्ला भित्रका नेपाल पूर्व सशस्त्र प्रहरी संघका सक्रिय सदस्यहरूको सहभागिता हुनेछ, अन्य परिषद्को साधारण सभामा पनि सोही अनुरूप आ-आफ्नो स्थानिय तहभित्र रहेका नेपालको सशस्त्र प्रहरी संघका पदाधिकारी, सदस्य र सक्रिय सदस्यहरूको सहभागिता रहने ।

(२९) परिषद्को साधारण विशेष सभा :- केन्द्रीय, प्रदेश, जिल्ला तथा अन्य स्थानिय स्तर सभामा छलफल गर्न र निर्णय हुनुपर्ने स्थिति उत्पन्न भई समितिले आवश्यक सम्झेमा वा केन्द्रीय परिषद्, प्रदेश परिषद्, जिल्ला परिषद् वा स्थानिय परिषद्का पच्चिस प्रतिशत सदस्य संख्याले आवश्यक सम्झी विशेष साधारण सभा बोलाउन लिखित माग गरेमा सम्बन्धित कार्यकारिणी समितिबाट विशेष साधारण सभा बोलाईने छ । यस्ता विशेष साधारण सभामा आवश्यक हुन गएको सम्बन्धित विषय उपर मात्र छलफल गरी निर्णय लिईनेछ ।

(३०) गणपुरक संख्या :-

(क) संघका सबै स्तरको कार्यकारिणी समितिको बैठक बस्ता सो समितीको २३ (दुई तिहाई) सदस्य उपस्थिती भएमा गणपुरक सदस्य मानिने छ । कार्यकारिणी समितीको बैठक बोलाएको बेला गणपुरक संख्या नपुगे सो दिन बैठक स्थगित गरी अर्को दिन बैठकको समय तोकिने छ ।

(ख) दोस्रो पटक बसेको समितिको बैठकमा समेत सो गणपुरक संख्या नपुगेमा उपस्थित संख्याले नै बैठक बसी निर्णय गरेको सदर मानिनेछ ।

(ग) कार्यकारिणी समितिको निर्वाचनमा नियमानुसार जानकारी दिंदा जे जति सदस्यहरू उपस्थित हुन्छन् उनैबाट निर्वाचन सम्पन्न गराईनेछ ।

(घ) विधान संशोधनका लागि र समितिका पदाधिकारी उपरको अविश्वासको प्रस्ताव उपर छलफल गर्नको लागि केन्द्रीय परिषद्को गणपुरक संख्या २/३ आवश्यक हुनेछ ।

(३१) प्रस्ताव पारित हुन आवश्यक मत :- केन्द्रीय परिषद्, प्रदेश परिषद्, जिल्ला र अन्य परिषद्को साधारण सभा तथा विशेष साधारण सभामा विधान संशोधन र समितिका पदाधिकारी, सदस्यहरू उपर अविश्वासको प्रस्ताव पारित हुनका लागि उपस्थित सक्रिय सदस्य संख्याको दुईतिहाई बहुमत आवश्यक हुनेछ । अन्य प्रस्तावहरू साधारण बहुमतद्वारा पारित हुनेछ ।

(३२) प्रस्ताव राख्ने तरिका :-

(क) केन्द्रीय परिषदमा छलफल हुनुपर्ने प्रस्तावहरू समेतको कार्य पत्र मस्यौदा समितिका तर्फबाट प्रस्तुत भए पछि अनुमोदनको लागि सो उपर छलफल गरिनेछ ।

(ख) केन्द्रीय परिषदमा विधान संशोधन वा समितिका पदाधिकारी, सदस्यहरू उपर अविश्वासको प्रस्ताव ल्याउनु परेमा पच्चिस प्रतिशत सदस्य संख्याले लिखित माग गरेपछि मात्र सो प्रस्ताव उपर छलफल गरिनेछ ।

परिच्छेद - ६

(३३) आर्थिक श्रोत :- (१) संघको आर्थिक श्रोत देहाय बमोजिम हुनेछ -

(क) सदस्यबाट प्राप्त शुल्क ।

(ख) नेपाल सरकारबाट प्राप्त अनुदान सहयोग ।

(ग) अधिराज्यका सामाजिक संघ संस्थाबाट प्राप्त अनुदान, सहयोग ।

(घ) संघले सञ्चालन गरेको आर्थिक कार्यक्रमबाट प्राप्त आय ।

- (ड) संघमा स्वेच्छाले विभिन्न निकायबाट प्राप्त हुने सहायता ।
- (च) वैदेशिक सहयोग प्राप्त हुने भएमा नेपाल सरकारको पूर्व स्वीकृति लिईनेछ ।
- (छ) वैदेशिक सहायता लिनुपूर्व समाज कल्याण ऐन २०४९ को नियम १६ बमोजिम समाज कल्याण परिषद्को स्वीकृति लिनुपर्ने छ ।
- (ज) सशस्त्र प्रहरी बल कल्याणकारी सेवा केन्द्र, सशस्त्र प्रहरी बलका कर्मचारी र त्यसैगरेर संघका सदस्यहरुबाट स्वइच्छाले प्रदान गर्ने आर्थिक तथा भौतिक सहायता ।

परिच्छेद - ७

(३४) संघको कार्यक्रम :- संघको उद्देश्य प्राप्तीका लागि देहाय बमोजिमका कार्यक्रमहरु सञ्चालन गरिनेछ -

(१) सामाजिक कार्यक्रम :-

- (क) राष्ट्रिय समारोह, चाडपर्वमा भाग लिने ।
- (ख) ठुलो मेला पर्वहरुमा स्वयंम सेवकको रुपमा काम गर्ने ।
- (ग) दैवी प्रकोप उद्धार कार्यक्रममा सक्रिय हुने ।
- (घ) सामाजिक कुरिति हटाउन सहयोग गर्ने ।
- (ङ) प्रदुषण नियन्त्रण तथा वातावरण सम्बर्द्धनका लागि जनचेतना जगाउने कार्यमा सहयोग गर्ने ।
- (च) राष्ट्र र समाजको हित कार्यमा सहयोग गर्ने ।
- (छ) राष्ट्रिय र प्राकृतिक सम्पदाको संरक्षणमा योगदान गर्ने ।
- (ज) स्वास्थ्य चेतना कार्यक्रममा सहयोग गर्ने ।
- (झ) अन्तराष्ट्रिय आवश्यक परेको बेला नेपाल सरकार सँग पूर्व स्वीकृती लिई योगदान गर्ने ।

(२) वर्गीयहित सम्बन्धी कार्यक्रम :-

- (क) पूर्व सशस्त्र प्रहरी तथा निजका परिवारलाई योग्यता अनुसारको व्यवसायमा संलग्न गराउन सक्दो सहयोग गर्ने ।
- (ख) पूर्व सशस्त्र प्रहरीले पाउने सहूलियत तथा न्याय प्राप्त गर्न मद्दत पुऱ्याउने ।
- (ग) वर्गीय हक हितकोलागि नेपाल सरकार सँग माग राख्ने ।
- (घ) नेपाल सशस्त्र प्रहरी बल संगठनसँग सुमधुर एवं निकटतम सम्बन्ध, समन्वय र आपसी समझदारी कायम राखी सांगठनीक हितमा काम गर्ने ।
- (ङ) पूर्व सशस्त्र प्रहरी परिवारलाई आवश्यकता र योग्यता अनुसार सशस्त्र प्रहरी बलमा प्राथमिकता दिलाउने ।
- (च) मृत्यु हुँदा क्रिया खर्च, गम्भिर विरामी हुँदा उपचार खर्च, आवासका लागि न्यूनतम ब्याजमा ऋण सुविधा, अध्ययनका लागि थप छात्रवृत्ती आदिका लागि सशस्त्र प्रहरी बल कल्याणकारी सेवा केन्द्र मार्फत पूर्व सशस्त्र प्रहरी कर्मचारी तथा तिनका आश्रीत परिवारलाई थप राहत रकम उपलब्ध गराउन पहल गर्ने ।

(३) बौद्धिक कार्यक्रम :-

- (क) पूर्व सशस्त्र प्रहरी परिवारको लागि व्यवसायमुलक उपयोगी तालीमहरुको आयोजना गराउने ।
- (ख) पूर्व तथा बहालवाला सशस्त्र प्रहरी बलका सदस्यका छोराछोरीलाई शिक्षा हाँसिल गर्न सक्दो सहयोग पुऱ्याउने ।

(४) आर्थिक कार्यक्रम :- पूर्व सशस्त्र प्रहरी र तिनका परिवारको आर्थिक स्थिति सुदृढ तुल्याउन विविध अर्थोपार्जनका कार्यक्रमहरु सञ्चालन गर्ने ।

परिच्छेद - ८

(३५) राजनैतिक असंलग्नता :- नेपाल पूर्व सशस्त्र प्रहरी संघ विसुद्ध सामाजिक संस्थाको रुपमा रही यस विधानमा उल्लेख भए अनुरूप सामाजिक तथा वर्गीय हितका लागि समर्पित रहनेछ । यस संघको काम कारवाहीलाई राजनैतिक तवरबाट मुक्त राखिनेछ ।

(३६) संघ व्यक्ति सरह हुने :- नेपाल पूर्व सशस्त्र प्रहरी संघ कानूनतः व्यक्ति सरह हुनेछ ।

(३७) कानूनी सल्लाहकार :- संघको केन्द्रीय कार्यकारिणी समितिले आवश्यकता अनुसार कानूनी सल्लाहकार राख्न सक्नेछ ।

(३८) लेखा परीक्षकको नियुक्ति :- केन्द्रीय कार्यकारिणी समितिले लेखा परिक्षणको लागि योग्यता प्राप्त लेखा परिक्षकको नियुक्ति गर्न सक्नेछ ।

(३९) १ संघको वार्षिक प्रतिवेदन, लेखा परीक्षण प्रतिवेदन, नविकरण लगायत अन्य कागजातहरु वार्षिकरुपमा समाज कल्याण परिषद्मा अनिवार्य पेश गर्नुपर्ने छ ।

(३९) विधान संशोधन :- यो विधान संशोधन गर्ने अधिकार केन्द्रीय परिषद्मा मात्र निहित रहने छ ।

(३९) १ संघको विधान संशोधन गर्नुपर्दा संस्थाका सम्पूर्ण मताधिकार प्राप्त सदस्यहरुको २/३ ले पारित गर्नु पर्नेछ ।

(४०) नियम बनाउने अधिकार :- संशोधनको उद्देश्य अनुरूप कार्यक्रमहरु संचालन गर्न तथा प्रशासनिक कार्य सञ्चालन गर्न प्रशासनिक नियमावली, आर्थिक नियमावली, अनुशासन नियमावलीहरु केन्द्रीय कार्यकारिणी समितिले बनाउनेछ ।

(क) नियम उपनियम बनाउने अधिकार केन्द्रीय कार्यकारिणी समितिमा रहनेछ ।

(ख) यो विधानको व्याख्या केन्द्रीय कार्य समितिले गर्नेछ ।

(ग) उप-समितिहरूको गठन केन्द्रीय कार्यकारिणी समितिले गर्नेछ ।

(घ) वर्गीय हक, हित मातृ संस्था तथा भातृ संस्थाहरूलाई प्रतिकुल असर पर्ने कुनैपनि कार्य गर्न गराउन बन्देज गरिएकोछ ।

(४१) ऐन अनुसार हुने : यस विधानमा उल्लेख नभएका कुराहरू कानुन बमोजिम हुनेछन्, संस्था दर्ता ऐन, नियम र प्रचलित कानुनसँग कुनै बुदा बाभिन गएमा बाभिन गएको हदसम्म स्वतः निष्क्रिय हुनेछ ।

(४२) कर्मचारीको व्यवस्था : संघले आफ्नो दैनिक कार्य संचालन र योजना तथा कार्यक्रम संचालनका लागि कर्मचारी दरबन्दी सृजना, पारिश्रमिक, भत्ता तथा अन्य सुविधा, सेवा शर्तहरू त्यसका लागि अपनाउनु पर्ने कार्यविधि नियममा तोकिए बमोजिम हुनेछ ।

(४३) बचाउ : यस संघका कुनै पदाधिकारीले यस विधान र प्रचलित ऐन कानुनको परिधि भित्र रही संघको हित चिताई गरेको कामको लागि व्यक्तिगत रूपमा जिम्मेवार बनाईने छैन । त्यस्तो अवस्थामा संघ उत्तरदायी भई पदाधिकारीको संरक्षण गर्नु पर्नेछ ।

(४४) संघको खारेजी : संघको साधारण सभाले आवश्यक देखेमा विशेष प्रस्ताव पारित गरी संघको खारेजी गर्न सक्नेछ । तर खारेजी प्रस्ताव पारित गर्दा साधारण सभाले खारेजीको प्रक्रियाका लागि एक वा एक भन्दा बढि खारेजीकर्ता र संघको हिसावकिताव गर्नका लागि एक वा एकभन्दा बढि लेखा परीक्षकहरू नियुक्ति गर्न सकिने छ भने यसरी नियुक्ति हुने खारेजीकर्ता र लेखा परीक्षकको पारिश्रमिक साधारण सभाले तोकिए बमोजिम हुनेछ, र अन्य कुनै कारणवश संघ विघटन भई खारेज भएमा संघको दायित्वको फरफारक गरी बाँकी रहने सम्पूर्ण जाय जेथा नेपाल सरकारको हुनेछ ।

(४५) गोप्यता भंग गर्न नहुने : यस संघका कुनैपनि पदाधिकारी, सल्लाहकार एवम सदस्यहरूले संघको अहित हुने कार्य गर्नु हुदैन । कार्यसमितिका पदाधिकारी वा साधारण सभाका सदस्यहरूले संघका गोप्य राख्नु पर्ने सूचनाहरू सार्वजनिक गरी गोप्यता भंग गर्न पाईने छैन । गरेमा त्यस्ता व्यक्ति उपर कार्यसमितिको बैठकको निर्णय अनुसार कारवाही चलाउन सकिने छ ।

(४६) निर्देशनको पालना : नेपाल सरकार वा स्थानीय प्रमुखले समयसमयमा दिएको निर्देशनको पालनागर्नु संघको कर्तव्य हुनेछ ।

(४७) हामी तपशिलका निम्न संस्थापकहरू यस विधान बमोजिम कार्य गर्न मञ्जुर भई निम्न साक्षीको रोहवरमा विधानमा सहिछाप गर्दछौं ।

संस्थापकको नाम,थर र ठेगाना	साक्षीको नाम,थर र सहिछाप
१. नाम थर :- सहविर थापा (अ.प्रा.स.प्र.म.नि.) ठेगाना. का.म.न.पा. वडा न १४ .ब्लक नं. १३३	१. नाम थर :-कृष्ण प्रसाद घिमिरे ठेगाना काठमाण्डौं जिल्ला ईचंगुनारायण गा.वि.स.वडा नं. ४ ठुलोभन्याङ्ग
२. नाम थर :- ज्ञानेन्द्रराज राई (अ.प्रा.स.प्र.ना.म.नि.) ठेगाना का.म.न.पा. बानेश्वर ब्लक नं. १२१	२. नाम थर :- हरिमान श्रेष्ठ ठेगाना काठमाण्डौं जिल्ला ईचंगुनारायण गा.वि.स.वडा नं. ४
३. नाम थर :- शिवराज गौली (अ.प्रा.स.प्र.ना.म.नि.) ठेगाना काठमाण्डौं जिल्ला खड्ग भद्रकाली गा.वि.स.वडा नं. १	३. नाम थर :- अच्युत राम नेपाल ठेगाना काठमाण्डौं जिल्ला ईचंगुनारायण गा.वि.स.वडा नं. ४
४. नाम थर :- पोषेन्द्रध्वज खाँड (अ.प्रा.स.प्र.व.उ.) ठेगाना काठमाण्डौं जिल्ला ईचंगुनारायण गा.वि.स.वडा नं. ६	४. नाम थर :- हरिकृष्ण लामा ठेगाना काठमाण्डौं जिल्ला ईचंगुनारायण गा.वि.स.वडा नं. ७
५. नाम थर :- प्रकाश बहादुर थापा (अ.प्रा.स.प्र.व.उ.) ठेगाना का.म.न.पा. बानेश्वर वडा नं. ३४ ब्लक नं. ७९/५	५. नाम थर :- उपेन्द्रध्वज खाँड ठेगाना काठमाण्डौं जिल्ला ईचंगुनारायण गा.वि.स.वडा नं. ६
६. नाम थर :- छत्र बहादुर प्रधान ठेगाना का.म.न.पा. गणेशस्थान चावहिल गा.वि.स.वडा नं. ७ ब्लक नं. ११/१९५	६. नाम थर :- ध्रुव चन्द्र (स.प्र.ह.) ठेगाना काठमाण्डौं जिल्ला ईचंगुनारायण गा.वि.स.
७. नाम थर :- धन बहादुर थापा ठेगाना का.म.न.पा. कुलेश्वर काठमाण्डौं गा.वि.स.वडा नं. १४ ब्लक नं. १६०	७. नाम थर :- रानु खाँड ठेगाना काठमाण्डौं जिल्ला ईचंगुनारायण गा.वि.स.वडा नं. ६

अनुसूची १ :-

१. संघको भण्डा:-

- (क) भण्डाको लम्बाई ५' र चौडाई ३' को साइजमा हुनेछ ।
- (ख) भण्डाको बेस सुन्तला (सिन्दुर) रंगको हुनेछ ।
- (ग) भण्डाको बीचमा २' को डायमीटरमा संघको लोगो (छाप) राखिने छ ।



२. संघको लोगो तथा छाप :-



अनुसूची-१ (क)
(दफा २५ को उपदफा २ (छ) सँग सम्बन्धित)
उम्मेदवारी आवेदन फाराम

विषय: उम्मेदवारी दर्ता गरि दिनु हुन ।

श्री निर्वाचन अधिकृतज्यू,
निर्वाचन समिति,
नेपाल पूर्व सशस्त्र प्रहरी संघ ।

यस संघको पदमा निर्वाचित भई संघको सेवा गर्ने इच्छा भएकोले मितिमा सम्पन्न हुने निर्वाचनमा उम्मेदवार बन्न यो दरखास्त पेश गरेको छु । म यस प्रकृतिको अन्य कुनै संघ संस्थाको संचालक र अन्य समितिको पदमा कार्यरत नरहेको, यस संघमा मैले निरन्तररूपमा मिति.....देखि सदस्य भई हालसम्म संघको नीति कार्यक्रम अनुसार सदस्यको जिम्मेवारी इमान्दारीपूर्वक निर्वाह गरी आएको हुनाले मेरो उम्मेदवारी स्वीकृत हुन समेत अनुरोध गर्दछु । संघको विधान २०६४ (संशोधन सहित) विपरित मेरो उम्मेदवारी भएको भए सोही बमोजिम उम्मेदवारी खारेज भएमा मेरो कुनै आपत्ति छैन ।

निवेदक

दस्तखत:

उम्मेदवारको नाम थर :

ठेगाना र सम्पर्क फोन नम्बर :

मतदाता क्रम संख्या :

प्रस्तावक

दस्तखत:

प्रस्तावकको नाम थर :

मतदाता क्रम संख्या :

यो दरखास्तपत्र मिति..... का दिन बजे श्री..... ले मेरो समक्ष प्रस्तुत गर्नु भएको ब्यहोरा प्रमाणित गर्दछु ।

समर्थक

दस्तखत:

समर्थकको नाम थर :

मतदाता क्रम संख्या :

निर्वाचन अधिकृत

नाम थर :

दस्तखत :

अनूसूचि १ ख
(परिच्छेद ४ को दफा २५ उपदफा २ (ज) संग सम्बन्धित)
शपथ ग्रहण

म (सपथकर्ताको नाम) वार्षिक केन्द्रीय परिषद्को सभा समक्ष यो प्रतिज्ञा गर्दछु मेरो सामर्थ्यले भ्याएसम्मका नाताले सबै काम तथा बैठकहरुमा नियमित रूपले भाग लिने छु तथा संघको विकास र सदस्यहरुको हितका लागि इमान्दारी तथा पवित्र हृदयले पक्षपात रहित तरिकाबाट निर्णय लिनेछु ।

अनूसूचि १ ग
(परिच्छेद ४ को दफा २५ उपदफा २ (ज) संग सम्बन्धित)
नेपाल पूर्व सशस्त्र प्रहरी संघ
केन्द्रीय कार्यालय, काठमाण्डौ
प्रमाण पत्र

श्रीज्यू,
मिति गते बसेको केन्द्रीय परिषद्को सभाबाट सम्पन्न निर्वाचनमा तपाईं
समितिको पदमा निर्वाचित हुनुभएकोमा हार्दिक बधाईका साथ यो प्रमाण पत्र प्रदान गरिएको छ ।
साथै यहाँको कार्यकालको पूर्ण सफलता र संघको उत्तरोत्तर प्रगतिका लागि शुभकामना समेत व्यक्त गर्दछौं ।

सदस्य
निर्वाचन समिति

सदस्य
निर्वाचन समिति

संयोजक
निर्वाचन समिति